

## **Даб'ёмся высокага ўраджаю.**

Беларусь скончыла сяўбу 23 мая, гэтым самым яна вышла ў шэрагу перадавых абласцей і краёў. К 25 МАЯ РЭСПУБЛІКА ПЕРА-ВЫКАНАЛА ДАДАТКОВЫ ПЛАН СЯЎБЫ ЗЕРНАВЫХ У 65 ТЫСЯЧ ГЕКТАРАЎ І ЗАКОНЧЫЛА СЯЎБУ ЛЁНУ.

У 1932 годзе веснавая сяўба цягнулася да паловы чэрвеня, і ўсё-ж план сяўбы не быў выканан. У 1933 годзе сяўба цягнулася да 20 чэрвеня. Параўноўваючы даныя сяўбы гэтага года з папярэднімі двума гадамі, выразна бачыць, што найшырэйшыя масы калгаснікаў часна, па-гаспадарску адносяцца цяпер да калгаснай працы. Партыйныя і савецкія арганізацыі Беларусі ў гэтым годзе лепш працавалі, лепш кіравалі калгаснай вытворчасцю, навучыліся больш глыбока і ў той-жа час больш канкрэтна падыходзіць да кожнага пытання.

Характэрнай асаблівасцю сёленай веснавой сяўбы з'яўляецца яе роўнамернасць. Амаль адначасова ўсе раёны к 20 мая закончылі сяўбу, адставала толькі некалькі раёнаў.

Асабліва важнай акалічнасцю мы лічым тое, што аднаасобнікі ў гэтым годзе следавалі па тэмпах сяўбы за калгасамі. Гэтаму спрыяла ўказанне ЦК ВКП(б) у пачатку красавіка па незадавальняючае становішча работы з аднаасобнікамі ў некаторых раёнах Беларусі (Магілёў, Гомель, Жлобін). ЦК КП(б)Б падняў на ногі ўсё партарганізацыю і дабіўся рашучага палепшання работы з аднаасобнікамі.

У час сяўбы па ўсёй Беларусі мы мелі значны прыліў аднаасобнікаў у калгасы. У некаторых раёнах, напрыклад у Рагачоўскім, амаль падвоіўся процант калектывізацыі.

Неабходна адзначыць сціслыя тэрміны сяўбы такіх культур, як лён і авёс. План пасеву лёну к 15 мая 1934 года быў выканан на 94 проц., тады як у 1933 годзе 15 мая план быў выканан толькі на 30 проц. Сяўба яравых зернавых 15 мая 1934 года закончана з перавышэннем на 5,5 проц., а ў 1933 годзе на тое-ж чысло было выканана 51,8 проц. плана.

Веснавая сяўба 1934 года знамянуе сабой пералом у вёсцы Савецкай Беларусі, паказаўшай нябачаныя раней тэмпы і якасць сяўбы. Сяўба 1934 года прайшла, па-першае, пад знакам масавага сацыялістычнага спаборніцтва, у якое былі ўцягнуты раёны, сельсаветы, калгасы, брыгады і радавыя калгаснікі. Сяўба 1934 года прайшла, па-другое, пад знакам разгорнутай барацьбы за якасць сяўбы. Барацьба за якасць стала здабыткам мас. У камісіях па якасці прымалі ўдзел дзесяткі тысяч людзей. У гэтым факце ярчай за ўсё адлюстроўваюцца новыя адносіны сялянскіх мас да калектывізацыі і калектывнай працы, да рэзультатаў сваёй працы. Радавы калгаснік ужо зразумеў,

што калгас—яго родная справа. Таму так бязлітасна і сурова змагаецца калгасная маса з бракаробамі.

Але, канстатуючы буйнейшыя поспехі, мы ні на хвіліну не забываем аб значных педахопах, якія яшчэ ёсць у нашай рабоце. Мы маглі і павінны былі скончыць сяўбу раней, чым 23 мая. Нас затрымлівалі перш за ўсё соўгасы. У радзе раёнаў яшчэ дрэнна быў арганізаван аднаасобнік. У 8—10 адстаючых раёнах была ўскрыта дрэнная падрыхтаванасць да сяўбы. Як агульная з'ява, мы мелі дрэнныя адносіны да каня, а месцамі затrudненні з кармамі. Ва многіх калгасах коні перад сяўбай былі ў незадавальняючым стане. Не было ў нас даволі цвёрдага кантролю за захаваннем насення, у рэзультате чаго ў радзе калгасаў насенне было разбазарана або папсавана. І ўжо ў працэсе самой сяўбы прыходзілася адшукваць добракаснае насенне.

Вопыт мінулых гадоў паказаў, што самым слабым участкам нашай работы з'яўляецца лён. З года ў год мы лён недасявалі. Сама сяўба лёну праводзілася дрэнна. Пляны ільназаготовак не выконваліся. Таму першая задача, якую мы сабе ставім,—гэта ўнікнуць памылкі мінулых гадоў, дабіцца у гэтым годзе рашучага палепшання апрацоўкі і догляду лёну. Мы ўжо пачалі першую праполку лёну. Перадавы ільнаводчы Сенненскі раён ужо закончыў першую праполку. Мы строга прасочым за тым, каб лён быў праполат не менш 2-х раз.

Мы маем зараз добрыя ўсходы яравых, абяцаючыя высокі ўраджай. Віды на ўраджай азімых таксама здавальняючыя. Гэта—рэзультат высокай якасці і сціслых тэрмінаў сяўбы. Але ўсё-такі высокі ўраджай трэба яшчэ заваяваць. Таму мы побач з праполкай лёну дабіваемся праполкі ўсіх зернавых. Прыклад перадавых раёнаў (Барысаў, Слуцк і інш.) паказвае, што гэту задачу безумоўна можна выканаць.